



अध्याय ४ था.



श्रीगणेशायनमः । श्रीसरस्वत्यैनमः । श्रीगुरुभ्योनमः ॥

श्रीकुलदेवतायैनमः । श्रीसीतारामचंद्राभ्यांनमः ॥

श्रीसद्गुरु साईनाथायनमः

पूर्वील दो अध्यायीं मंगलाचरण । कथिलें ग्रंथप्रयोजन ॥

अधिकारी अनुबंध निरूपण । सांग विवरण जाहलें ॥ १ ॥

आतां या संतांचा अवतार । किंनिमित्त ये धरित्रीवर ॥

ऐसें हें काय कर्म खडतर । जेणें ते अवतरत भूलोकीं ॥ २ ॥

आतां श्रोते महाराज । मी एक तुमचा चरणरज ॥

मज तों अवधान कृपेचें काज । मागतां लाज मज नाहीं ॥ ३ ॥

आधींच गोड संतचरित्र । तशांत हें तो साई कथामृत ॥

सेवूनी साईचे अनन्य भक्त । आनंद युक्त होवोत ॥ ४ ॥

ब्राह्मण हेळसिती आश्रम वर्ण । शूद्र होऊं पाहती ब्राम्हण ॥

धर्माचार्याचें मान खंडण । करूं दंडण पहातीं ॥ ५ ॥

कोणी न मानी धर्मवचन । घोरोधरीं सर्वचि विद्वान ॥

एकावरतीं एकाची ताण । मानीना कोण कोणाचें ॥ ६ ॥

सेव्यासेव्य भक्ष्याभक्ष्य । आचारविचारीं पूर्ण दुर्लक्ष ॥

मद्य मांस अवघ्यांसमक्ष । ब्राम्हण प्रत्यक्ष सेविती ॥ ७ ॥

घेऊन धर्माचें पांघरुण । अत्याचार चालविती आंतून ॥
 पंथद्वेष जाती माजून । जन जाजाऊन जाती जै ॥ ८ ॥
 ब्राम्हण कंटाळती संध्यास्नाना । कर्मठ कंटाळती अनुष्ठाना ॥
 योगी कंटाळती जप तप ध्याना । संतावतरणा समय तो ॥ ९ ॥
 जन धन मान पुत्र दारा । हाचि सुख सर्वस्वा थारा ॥
 मानूनि विन्मुख परमार्थ विचारा । संत अवतारा तै येती ॥ १० ॥
 आत्यंतिक श्रेयप्राप्ति । धर्मग्लानी पायीं जै मुक्ती ॥
 करावया धर्म जागृती । संत येती आकारा ॥ ११ ॥
 आयुरारोग्य ऐश्वर्या मुक्ती । जन शिस्नोदर परायण बहकती ॥
 निजोद्धरणा सर्वस्वी हुकती । अवतारा येतीतै संत ॥ १२ ॥
 व्हावया वर्णाश्रमधर्मरक्षण । करावया अधर्माचें निर्दळण ॥
 दीन गरीब दुबळ्यांचें संरक्षण । क्षितीं अवतरण संतांचें ॥ १३ ॥
 संत स्वयें ठायींचें मुक्त । दीनोद्धरणीं सदैव उद्युक्त ॥
 अवतार तयांचा केवळ परार्थ । निजस्वार्थ त्यांनाही ॥ १४ ॥
 निवृत्तीचा पाया भरती । प्रवृत्तीच्या डोल्हाच्याभवतीं ॥
 परमार्थाचें मंदिर उभारती । भक्तां उद्धरती सहज गती ॥ १५ ॥
 धर्मकार्य धर्म जागृति । करून अवतारकार्य संपादित ॥
 होतां निजकार्य परिपूर्ति । अवतार समाप्ति करितात ॥ १६ ॥
 सकल जगदानंदकरू । प्रत्यगात्माच परमेश्वरू ॥
 जो परमेश्वरू तोच गुरु । तोच शंकरू सुखकरू ॥ १७ ॥
 तोच तो निरतिशय प्रेमास्पद । नित्य निरंतर अभेद ॥
 नेणें जो देश कालवस्तुभेद । परिच्छेदातीत जो ॥ १८ ॥
 परापश्यंति मध्यमा बैखरी । वाणी वर्षिता थकल्या चारी ॥
 'नेति नेती'ति घेतली हारी । वेदीं चातुरी चाळेना ॥ १९ ॥

लाजलीं शट्शास्त्रें शड्दर्शनें । थकलीं पुराणें आणि कीर्तनें ॥
 अखेर काया वाचा मनें । ठरलीं नमनेंच साधनें ॥ २० ॥
 ऐसिया संत साईचें चरित्र । लीला जयाच्या अत्यंत विचित्र ॥
 परिसोन जयाच्या कथा पवित्र । पावनश्रोतृ होउतका ॥ २१ ॥
 तोच चालक सकलेंद्रियां । बुद्धि देई ग्रंथरचाया ॥
 यथाक्रम चरित्र सुचाया । अनायासें कारण तो ॥ २२ ॥
 तो सर्वांचा अंतर्दामी । बाह्याभ्यंतर सर्वगामी ॥
 मग हे काळजी करावी कां मी । व्यर्थ रिकामी किमर्थ ॥ २३ ॥
 गुण एकेक त्याचे आठवितां । पडे वृत्तीस ताटस्थता ॥
 येईल वाचेस कैसा तो वर्णितां । दृढ मौनता तत्कथन ॥ २४ ॥
 घ्राणें सुमन हुंगावें । त्वचा शीतोष्ण स्पर्शविं ॥
 नयनें सौंदर्य सुखघ्यावें । सुखवावें आपापणां ॥ २५ ॥
 जिन्हा शर्करेचा स्वाद । जाणे परीनेणें अनुवाद ।
 तैसाच साई गुणानुवाद । करूं विशद नेणें मी ॥ २६ ॥
 सद्गुरुचेच जंव येई मना । तोच स्वयें देई प्रेरणा ॥
 अनिर्वचनीयाचे निर्वचना । स्वजना करवीं करवीतो ॥ २७ ॥
 हा न केवळ शिष्टाचार । बोल हे न केवळ उपचार ॥
 मनोभावाचे हे उद्धार । अवधानादर प्रार्थितों ॥ २८ ॥
 जैसें गाणगापूर नृसिंहवाडी । जैसें औदुंबर वा भिल्लवडी ॥
 तैसेंच पवित्र गोदेचे थडी । क्षेत्र शिरडी प्रसिद्ध ॥ २९ ॥
 गोदावरीचें पवित्र तीर । गोदावरीचें पवित्र नीर ॥
 गोदावरीचा शीतसमीर । हीं भवतिमिर नाशक ॥ ३० ॥
 गोदावरीचें महात्म्य रुचिर । प्रख्यात जें अखिल जगतीवर ॥
 एकाहून एक धुरंधर । संत प्रवर तें झाले ॥ ३१ ॥

अनेक तीर्थें या गोमती तीरीं । अघविनाशक जेथील वारी ॥
 भवरोग स्नानें पानें निवारी । पुराणांतरीं वर्णिलें ॥ ३२ ॥
 ते हे गोदा अहमदनगरीं । कोपरगांव तालुक्याभीतरीं ॥
 कोपरगांवाचिया शेजारीं । मार्ग देई शिरडीचा ॥ ३३ ॥
 गोदा वळंघून पैलतीरीं । सुमारें तीन कोसांवरी ॥
 तांगा प्रवेशतां निम गांवाभीतरीं । समोर शिरडी दिसतसे ॥ ३४ ॥
 निवृत्ति ज्ञानदेव मुक्ताबाई । नामा जनी गोरा गोणाई ॥
 तुका नरहरी नरसी भाई । सजन कसाई सांवता ॥ ३५ ॥
 पूर्वीं संत होऊनि गेले । सांप्रतही ते बरेच झाले ॥
 हे वसुधैव कुटुंबीं भले । आधार रंजले गांजल्याचे ॥ ३६ ॥
 रामदास संत प्रवर । सोडूनियां गोदातीर ॥
 प्रकट झाले कृष्णा तटाकावर । जगदुद्धाराकारणें ॥ ३७ ॥
 तैसेच हे योगेश्वर साई । महान शीरडीची पुण्याई ॥
 जगदुद्धाराचिये पायीं । गोदे ठायीं अवतरले ॥ ३८ ॥
 परीस लोहा दे कनक स्थिति । तथा परीसा संतां उपमिती ॥
 संतांची परी अलौकिक कृति । निजरूप देती भक्तांतें ॥ ३९ ॥
 सांडूनियां भेदभाव । स्थिरचर अवघें ब्रम्हस्व भाव ॥
 आपणांसह हें विश्वविभव । अखंड वैभव ब्रम्हाचें ॥ ४० ॥
 ऐसें अखिल विश्व जेव्हां । मी च मी हें प्रबोधेल तेव्हां ॥
 मग त्या सुखाचा काय सुहावा । परम सद्भावा पावेल ॥ ४१ ॥
 ऐसें मीपण जेव्हां पावार्वें । वैर तें करावें कोणासर्वें ॥
 किमर्थ वा कवणास भ्यावें । अन्यचि ठावे जंव नाहीं ॥ ४२ ॥
 दामाजी जैसे मंगळवेढीं । समर्थ रामदास सज्जनगडीं ॥
 नृसिंहसरस्वती जैसे वाडी । तैसेच शिरडी साईनाथ ॥ ४३ ॥

परम दुर्धट आणि दुस्तर । जिंकिला जयानें हा संसार ॥
 शांती जयाचा अलंकार । मूर्त भांडार ज्ञानाचें ॥४४॥
 वैष्णवांचें हें माहेर घर । उदारांचा हा उदार ॥
 परमार्थ कर्णाचा अवतार । साराचें सार हा साई ॥ ४५ ॥
 प्रीति नाही नाशिवंती । आत्मस्वरूपी रंगली वृत्ती ॥
 लक्षएक परमप्राप्ती । कायते स्थिति वर्णावी ॥ ४६ ॥
 ऐहिकाचा न उत्कर्षापकर्ष । आमुत्रिकाचा न हर्षामर्ष ॥
 अंतरंग निर्मल जैसा आदर्श । वाचा वर्षत अमृत सदां ॥ ४७ ॥
 राजा रंक दरिद्रीदीन । जयाचे दृष्टी समसमान ॥
 स्वयें ठावा न मानापमान । भूर्ती भगवान भरलेला ॥ ४८ ॥
 जनासर्वें बोलेचाले । पाही मुरल्यांचे नाच चाले ॥
 गज्जल गाणें ऐकतां डोले । रेस न हालं समाधि ॥ ४९ ॥
 अल्ला नामाची जया मुद्रा । जग जागतां जयाये निद्रा ॥
 जागे जगास लागतां तंद्रा शांतसमुद्रा समउदर ॥ ५० ॥
 आश्रम निश्चय कांहीं नकळें । कांहीं निश्चित कर्मा नातळे ॥
 बहुधा बसल्या ठायींचा न ढळे । व्यवहार सगळे जो जाणें ॥५१॥
 दरबाराचा बाह्य थाट । गोष्टी हांगे तीनशें साठ ॥
 ऐसा जरी नित्याचा थाट । मौनाची गांठ सोडीना ॥ ५२ ॥
 भिंतीसटेकून उभे असती । सकाळा दुपारा फेरी फिरती ॥
 लेंडीवरी वा चावडीस जाती । आत्मस्थिति अखंड ॥ ५३ ॥
 न जाणूं कवण्या जन्मांतरीं । कवण्या प्रसंगीं कवण्या अवसरीं ॥
 केलें म्यां तप कैशियापरी । घेतलें पदरीं साईनें ॥ ५४ ॥
 हें काय ह्यणावें तपाचें फळ । तरी मी तो जन्माचा खळ ॥
 साईच स्वयें दीनवत्सल । कृपा ही निश्चळ तयाची ॥ ५५ ॥

सिद्ध कोटींत जरी जनन । साधका ऐसें तयाचें वर्तन ॥
 वृत्ति निरभिमान अतिलीन । राखी मन सकळांचें ॥ ५६ ॥
 नाथांहीं जैसें पैठण । ज्ञान देवांही आळंदी जाण ॥
 तैसेंच साईनीं शिरडी स्थान । महिमा संपन्न केले कीं ॥ ५७ ॥
 धन्य शिरडीचे तृण पाषाण । अनायासें जयां अनुदिन ॥
 घडले वावांचें चरणचुंबन । पदरजधारण मस्तकीं ५८ ॥
 शिरडीच आम्हां पंढरपूर । शिरडीच जगन्नाथ द्वारकानगर ॥
 शिरीच गया काशी विश्वेश्वर रामेश्वरही शिरडीच ॥ ५९ ॥
 शिरडीच आम्हां बदिकेदार । शिरडीच नाशीक त्र्यंबकेश्वर ॥
 शिरडीच उज्जयिनी महांकाळेश्वर । शिरडीच महाबळेश्वर गोकर्ण ६० ॥
 शिरडींत साईचा समागम । तोच आम्हा आगम निगम ॥
 तोच सकळ संसारोपशम । अत्यंत सुगम परमार्थ ॥ ६१ ॥
 समर्थ साईचें जें दर्शन । तेचि आम्हां योगसाधन ॥
 करितां तयांसीं संभाषण । होय क्षालन पापाचें ॥ ६२ ॥
 तयांचें जें चरण संवाहन । तेचि अम्हां त्रिवेणी स्नान
 तयांचें चरणतीर्थ सेवन । तेचि निर्मूलन वासनांचें ॥ ६३ ॥
 तयांचें जें आज्ञापन । तेचि आम्हां वेद वचन ॥
 तयाच्या उद्दी प्रसादाचें सेवन । पुण्यपावन सर्वार्थी ॥ ६४ ॥
 साईच आम्हा परब्रम्ह । साईच आमुचा परमार्थ परम
 साईच श्रीकृष्ण श्रीराम । निजाराम श्रीसाई ॥ ६५ ॥
 साई स्वयें द्वंदातीत । कधीं न उद्विग्न वा उल्लसित ॥
 सदैव निजस्वरूपीं स्थित । सदोदित सन्मात्र ॥ ६६ ॥
 शिरडी केवळ केंद्रस्थान । क्षेत्र बाबांचें अति विस्तीर्ण ॥
 पंजाब कलकत्ता हिंदुस्थान । गुजराथ दख्खन कानडा ॥ ६७ ॥

शिरडीची साईची समाधि । तीच अखिल संतांची मांदी ॥
 जेथील मार्ग क्रमतां प्रतिपदीं । तुटते ग्रंथी जीवाची ॥ ६८ ॥
 सार्थक जन्मा आलियाचें । केवळ समाधिदर्शन साचें ॥
 मग सेवेसीं जयांचें आयुष्य वेचे ॥ भाग्य तयांचें काय वान् ॥६९॥
 मशीद आणि वाडीयांवरी । सुंदर निशाणांच्या हारी ॥
 फडकती उंच गगनोदरीं । पालवती करीं भक्तांसी ॥ ७० ॥
 बाबा महंत प्रसिद्ध कीर्ति । गांवो गावीं पसरली महती ॥
 कोणी तयां सत्-श्रद्धानवसिती । दर्शनें निवती जन कोणी ॥७१॥
 कोणाचें कैसॅही मनोगत । असो बुद्धी शुद्ध वा कुत्सित ॥
 दर्शनमात्रेंच निवे चित्त । जन विस्मित अंतरीं ॥ ७२ ॥
 पंढरीत विठ्ठल रखुमाई । यांच्या दर्शनीं जी नवलाई ॥
 तेंच विठ्ठल दर्शन देई । बाबा साई शिरडींत ॥ ७३ ॥
 कोणास वाटल्याही अतिशयोक्ति । ऐकावी गौळीबुवांची उक्ति ॥
 जयास दृढ विठ्ठलाची भक्तिसंशय निवृत्ति होईल ॥ ७४ ॥
 पंढरीचे हे वारकरी । जैशी वर्षास पंढरीची फेरी ॥
 तैशीच करिती हे शिरडीची वारी । प्रेम भारी बाबांचें ॥ ७५ ॥
 गर्दभ एक बरोबर । शिष्य एक साथीदार ॥
 जिव्हा 'रामकृष्ण हरी' गजर । करी निरंतर बुवांची ॥ ७६ ॥
 पंचाणवतीं वर्षे वयास । चातुर्मासीं गंगातट निवास ॥
 पंढरपुरीं अष्टमास । भेटी वर्षास बाबांची ॥ ८० ॥
 बाबाकडे पहात पहात । ह्यणावें यांनी होऊनि विनत ॥
 हाचि हो मूर्त पंढरीनाथ । अनाथ नाथ दयाळ ॥ ८१ ॥

धोत्रें नेसून रेशीमकारीं । होतील काय संत कोणी ॥
 करुंलागती हाडांचे मणी । रक्ताचें पाणी निजकष्टें ८२ ॥
 फुकाचा काय होईल देव । हाच हो प्रत्यक्ष पंढरीराव ॥
 जग वेडें रे वेडें हादृढ भाव । ठेवूनि देव लक्षावा ॥ ८३ ॥
 जया पंढरीनाथाची भक्ति । ऐसिया भगवद्भक्ताची हे उक्ति ॥
 तेथ मजपामराचा अनुभव किती । श्रोतां प्रतीति पहावी ॥ ८४ ॥
 नाम स्मरणीं मोठी प्रीति । 'अल्ला मालीक' अखंड वदती ॥
 नाम सप्ते करवून घेती । दिवस राती सन्मुख ॥ ८५ ॥
 आज्ञा एकदां दास गणूला । नाम सप्ताह मांडावयाला ॥
 होतां गणुदास वदती तयांला । विठ्ठल प्रगटला पाहिजे ॥ ८६ ॥
 बाबा तंव छातीस हात लाविती । दासगणूस निक्षून वदती ॥
 'होहो प्रगटेल विठ्ठल मूर्ती । भक्त भावार्थी पाहिजे' ॥ ८७ ॥
 'डाकुरनाथाची डंकपुरी । अथवा विठ्ठलरायाची पंढरी' ॥
 'ती हीच रणछोड द्वारकानगरी । जाणे न दूरी पहावया' ॥ ८८ ॥
 'विठ्ठल काय एकांतीचा उठून । येणार आहे दुसरा कुठून' ॥
 'भक्त प्रेमें उत्कटून । एथेंही प्रगटून राहिल' ॥ ८९ ॥
 पुंडलिकें वडिलांची सेवा । करून भुलविलें देवाधिदेवा ॥
 पुंडलिकाच्या त्या भक्ति भावा । विटे विसांवा घेतला ॥ ९० ॥
 असो होतां सप्त्याची समाप्ति । झाली ह्यणती दासगणू प्रति ॥
 शिरडीस विठ्ठल दर्शन प्राप्ती । ही घ्या प्रतीति बाबांची ॥ ९१ ॥
 एकदां काका साहेब दीक्षित । नियमानुसार प्रातःस्नात ॥
 असतां आसन स्थित ध्यानस्थ । दर्शन पावत विठ्ठलाचें ॥ ९२ ॥
 पुढें जातां बाबांचे दर्शना । नवल बाबा पुसती तयांना ॥
 विठ्ठलपाटील आला होताना ? । भेट झालीना ? तयाची ॥ ९३ ॥

मोठा पळपुट्या बरें तो विठ्ठल । मेख मारुनि करी त्या अढळ ॥
 दृष्टी चुकवूनि काढील पळ । होतां पळ एक दुर्लक्ष ॥ ९४ ॥
 होतो प्रातःकाळीं प्रकार । पुढें जेव्हां भरली दुपार ॥
 पहा आणिक प्रत्यंतर । विठ्ठलदर्शन सोहळा ॥ ९५ ॥
 पंढरपुरच्या विठोबाच्या । छब्या पांचपंचविस साच्या ॥
 घेऊनि कोणीं बाहेरगावींचा । विकावयाच्या इच्छे ये ॥ ९६ ॥
 सकाळाध्यानीं आली ती मूर्ती । तियेचीच संपूर्ण होती प्रतिकृती ॥
 पाहूनि दीक्षित विस्मित चित्तीं । बोल आठवती वात्रांचे ॥ ९७ ॥
 दीक्षित तव अति प्रीती । विकणारासी मोल देती ॥
 छबी एक विकतघेती ॥ भावें लाविती पूजेस ॥ ९८ ॥
 विठ्ठल पूजूनीं साईचा आदर । आणीक एक कथानक सुंदर ॥
 परिसा बहु श्रवण मनोहर । आनंद निर्भर मानसें ॥ ९९ ॥
 भगवंतराव क्षीरसागर । वडील विठ्ठल भक्त प्रवरं ॥
 पंढरपुरास वारंवार । फेरी वरचेवर करीत ॥ १०० ॥
 घरांत होती विठ्ठल मूर्ती । वडील पंचत्व पावल्यावरती ॥
 जाहली पूजानैवेद्य समाप्ती । श्राद्धतिथीही राहिली ॥ १०१ ॥
 नाही वारीची कथावार्ता । भगवंतराव शिर्डीस येतां ॥
 बाबा आठवूनि त्याचा पिता । म्हणती 'तो होता दोस्त माझा १०२
 हा त्या माझ्या स्नेहाचा सुत । म्हणून यास मीं आणिला स्वंचित
 नाही कधीं हा नैवेद्य करीत । उपासी ठेवित मजलाही ॥ १०३ ॥
 विठ्ठलासही ठेवी उपाशी । म्हणून शिरडीस आणिलें यासीं ॥
 आतां देईन आठवणीसी । लाविन पूजेसी याजला ॥ १०४ ॥
 एकदां पर्वविशेष जाणून । करावें प्रयागतीर्थीं स्नान ॥
 दास गणूचें जाहलें मन । आले आज्ञापन घ्यावया ॥ १०५ ॥

बाबा देती प्रत्युत्तर । नलगे तदर्थ जाणें दूर ॥
 हेंच आपुलें प्रयागतीर । विश्वास धर दृढ मनीं ॥ १०६ ॥
 खरेंच सांगावें काय कौतुक । बाबांचें चरणीं ठेवितां मस्तक ॥
 उभयांगुष्ठीं निथळलें उदक । गंगायमुनादक पाझरलें ॥ १०७ ॥
 पाहूनियां तो चमत्कार । दास गणूस आला गहिवर ॥
 काय बाबांचा महदुपकार । फुटला पाझर नयनास ॥ १०८ ॥
 वैखरीस चढलें स्फुरण । प्रेम आलें उचंबळून ॥
 अगाधशक्ति अघटित लीला वर्णन । करून समाधान पावले ॥ १०९ ॥
 दास गणूचें पद हें गोड । वेळींच पुरावें श्रोतियांचें कोड ॥
 ह्यणोनि त्या प्रासादिक पदाची जोड । देवोनि ही होड पुरवितो ॥ ११० ॥

पद.

अगाध शक्ती अघटित लीला तव सद्गुराया ।
 जडजीवातें भविं ताराया तूं नौका सदया ॥ धृ० ॥
 वेणीमाधव आपण होऊनि प्रयाग पद केलें ॥
 गंगा यमुना द्वय अंगुष्ठीं प्रवाह दाखविले ॥ १ ॥
 कमलोद्भव कमलावर शिवहर त्रिगुणात्मक मूर्ती ॥
 तूंचि होऊनि साई सुमर्था विचरसि भूवरतीं ॥ २ ॥
 प्रहर दिसाला ब्रह्म्यासम तें ज्ञान मुखें वदसी ॥
 तमो गुणाला धरुनि रुद्र रूप कधि कधि दाखविसी ॥ ३ ॥
 कधीं कधीं श्रीकृष्णासम त्या बाल लीला करिसी ॥
 भक्त मनानित सरस करुनी मराळ तूं बनसी ॥ ४ ॥
 यवन ह्यणावें तरी ठेविसी गंधावर प्रेमा ॥
 हिंदु ह्यणूं तरि सदैव वससी मशिदित सुखधामा ॥ ५ ॥

धनिक ह्मणावें जरी तुला तरी भिक्षाटण करिसी ॥
 फकिर ह्मणावें तरी कुबेरा दानें लाजविसी ॥ ६ ॥
 तवौकसातें मशिद ह्मणूं तरी वन्ही ते ठाया ॥
 धुनित सदां प्रज्वळीत राहे उदि लोकां घाया ॥ ७ ॥
 सकाळपासुनी भक्तसावडे पूजन तव करिती ॥
 माध्यान्हीला दिनकर येतां होत असे आरती ॥ ८ ॥
 चहुंबाजूला पार्श्वदगणसम भक्त उभे राहती ॥
 चौरि चामरें करीं धरुनि तुजवर ढाळीती ॥ ९ ॥
 शिंग घडयाळें सूर सनय्या दणदणते घंटा ॥
 चोपदार ललकारिति द्वारीं घालुनिया पट्टा ॥ १० ॥
 आरति समयीं दिव्यासनिं तूं कमलावरदिससी ॥
 प्रदोषकाळीं बसुनि धुनिपुढें मदनदहन होसी ॥ ११ ॥
 अश्या लिला त्या त्रयदेवांच्या प्रत्यहिं तव ठायीं ॥
 प्रचीतीस येताती अमुच्या हे बाबा साई ॥ १२ ॥
 ऐसें असतां उगींच मन्मन भटकत हें फिरतें ॥
 आतां विनंती हीच तुला बा स्थीर करी त्यातें ॥ १३ ॥
 अधमामध मी महापातकी शरण तुझ्या पायां ॥
 आलों, निवारा दासगणूंचें त्रिताप गुरुराया ॥ १४ ॥

असो अघोर पापें धुवाया । जन जाती गंगेच्या ठायी ॥
 गंगा लागे संताचे पाया । निवारावया निजतापें ॥ १११ ॥
 सोडूनिया चरणापवित्रा । नलगे गंगा गोदा यात्रा ॥
 भावें परिसा या संत स्तोत्रा । गोडचरित्रा साईच्या ॥ ११२ ॥

जैसे गोणाईस भीमरथींत । तमालास भागीरथींत ॥
 नामा कबीर शिंपल्या आंत । सुदैवे प्राप्त जाहले ॥ ११३ ॥
 तैसेच हे श्रीसाईनाथ । तरुण सोळा वर्षाचे वयांत ॥
 निंबातळीं शिरडी गांवांत । प्रथम भक्तार्थ प्रगटले ॥ ११४ ॥
 प्रगटतांच ब्रम्हज्ञानी । नाहीं विषयवासना स्वप्नीं ॥
 माया त्यागिली लाथेहाणुनी । मुक्ति चरणीं विनटली ॥ ११५ ॥
 जन्म बाबांचा कोण्या देशीं । अथवा कोण्या पवित्र वंशीं ॥
 कोण्या मातापितरांच्या कुशी । हे कोणासी ठावेना ॥ ११६ ॥
 ठावी न कोणा पूर्वावस्था । कोणतो तात वा कोण माता ॥
 थकले समस्त पुसतां पुसतां । कोणा न पत्ता लागला ॥ ११७ ॥
 सोडूनि माता पितर आप्त । गणगोत आणि जात पात ॥
 त्यागूनि सकल संसार जात । प्रगटला जनहितार्थ शिरडींत ॥ ११८ ॥
 शिरडीची एक वृद्ध बाई । नाना चोपदाराची आई ॥
 कथिती झाली परम नवलाई । बाबा साई चरिताची ॥ ११९ ॥
 ह्मणे आरंभीं हें पोर । गोरें गोमटें अति सुंदर ॥
 निंबातळीं आसनीं स्थिर । प्रथम दृग्गोचर जाहलें ॥ १२० ॥
 पाहूनि सुंदर बालरूप । लोकांमनीं विस्मय अमूप ॥
 कोंवळ्या वयांत खडतर तप । शीत आतप समसाम्य ॥ १२१ ॥
 वय कोंवळें नवल स्थिती । ग्रामस्थ सकल विस्मय पावती ॥
 गांवोगावींचे लोक येती । दर्शन निमित्तीं मुलाच्या ॥ १२२ ॥
 दिवसा नव्हे कोणाची संगती । रात्रीस नाहीं कोणाची भीती ॥
 आली कोठून ही बाल मूर्ति । आश्चर्य चित्तीं सकळीकां ॥ १२३ ॥
 रूप रेखा अतिगोजिरी । पाहतां प्रेम दाटे अंतरीं ॥
 नाही कुणाचे घरी ना दारी । लिबाशेजारीं अहर्निश ॥ १२४ ॥

जो तो करी आश्चर्य थोर । ऐसों कैसें तरी हें पोर ॥
वय कोंवळें रूप मनोहर । राही उघड्यावर रात्रंदिन ॥ १२५ ॥
बाह्यात्कारीं दिसे पोर । परी कृतीनें थोरांहुनी थोर ॥
वैराग्याचा पूर्णावतार । आश्चर्य फार सकळिकां ॥ १२६ ॥
एके दिवशीं नवल झालें । खंडोवाचें वारें आलें ॥
दोघे चौघे धुजूं लागले । पुसूं लागले जन प्रश्न ॥ १२७ ॥
कोणा सभाग्याचें हें पोर । कोठून कैसें हें आलें इथवर ॥
देवा खंडोबा तूं तरी शोध कर । प्रश्न विचारीत तें एक ॥ १२८ ॥
देव म्हणोज्ञ कुदळी आणा । दावितों ते जागीं खणा ॥
लागेल या पोराचा ठिकाणा । कुदळी हाणा ये जागीं ॥ १२९ ॥
मग तेथेंच त्या गांवकुसाजवळी । त्याच निववृक्षाचे तळीं ॥
मारितां कुदळीवर कुदळी । विटा ते स्थळीं आढळल्या ॥ १३० ॥
पुरा होतांच विटांचा थर । जात्याची तळी सारितां दूर ॥
दृष्टीस पडलें एक भुयार । समया चार जळती जैं ॥ १३१ ॥
चुनेगच्ची तें तळघर । गोमुखी, पाट माळ सुंदर ॥
देव म्हणे वारा वर्षे हा पोर । तप आचरला येस्थळीं ॥ १३२ ॥
मग जन सर्व आश्चर्य करिती । खोद खोदून पोरास पुसती ॥
पोर तो वारा मुलखाचा गमती । कथा भलतीच सांगितली ॥ १३३ ॥
म्हणे हें माझ्या गुरुचें स्थान । अति पवित्र हें माझें वतन ॥
आहे तैसेंच करा हें जतन । माना मद्रचन एवढें ॥ १३४ ॥
बाबा झालें ऐसें बोलते । कथिते झाले श्रवण करिते ॥
बाबा वदले तें वदले भलतें । ऐसी ही वळते जिह्वा कां ॥ १३५ ॥
आश्चर्य वाटे माझेचि मज । बाबा विषयी हा कां समज ॥
परी तो आतां पडला उमज । असेल सहज विनोद हा ॥ १३६ ॥

वावा मूळचेच विनोदप्रिय । असेलही भुयार त्यांचेच आलय ॥
परी गुरुचे म्हणतां काय जाय । महत्व काय वेचेकी ॥ १३७ ॥
असो बाबांच्या आज्ञेवरून ॥ पूर्वीप्रमाणे विटा लावून ॥
भुयार टाकिले बंद करून । निज गुरुस्थान म्हणून ते ॥ १३८ ॥
जसा अश्वत्थ वा आंबुंबर । तसाच बाबांस तो निबतरुवर ॥
प्रीति फार त्या निवावर । अति आदर त्याचा ॥ १३९ ॥
म्हाळसापति आदिकरून । जुने शिरडीचे ग्रामस्थ जन ॥
बाबांच्या गुरुचे हें समाधिस्थान । म्हणून वंदन त्या करिती ॥ १४० ॥
तया समाधि सन्निधानी । द्वादश वर्षे मौन धरुनी ॥
तपश्चर्या केली बाबांनीं । प्रसिद्ध जनीं ही वार्ता ॥ १४१ ॥
समाधि आणि निंब समेत । चौफेर जागा घेऊनि विकत ॥
साठे साठेच बाबांचे भक्त । चौसोपी इमारत उठविती ॥ १४२ ॥
हीच इमारत हाच वाढा । यात्रेकरुंचा मूळ आखाडा ॥
आलिया गॅलियांचा राहा । एकचि गाढा ते स्थानीं ॥ १४३ ॥
बांधिला साठ्यांनीं निवास पार । माड्या काढिल्या दक्षिणोत्तर ॥
उत्तरचा जिना तयार । करितां हें भुयार दाखविलें ॥ १४४ ॥
जिन्या खाली दक्षिणाभिमुख । कोनाडा एक आहे सुरेख ॥
तेथेंच पारावर तयासन्मुख । भक्त उदङ्मुख बैसती ॥ १४५ ॥
'गुरुवार आणि शुक्रवारी । सूर्यास्तीं सारवूनियां वरी ॥
ऊद जाळील जो क्षणभरी । देईल श्रीहरि सुख तया' ॥ १४६ ॥
ही अतिशयोक्ति किंवा खरें । साशंक होतील श्रोत्यांचीं अंतरे ॥
परी ही साई मुखीचीं अक्षरे । श्रवण द्वारे परिसिली ॥ १४७ ॥
नाही माझिया पदरचे विधान । शंका न धरा अणु प्रमाण ॥
प्रत्यक्ष ज्यांनीं केले हें श्रवण । ते आज विद्यमान असती कीं ॥ १४८ ॥

पुढें झाला दीक्षितांचा वाडा । सोय झाली प्रशस्त बिन्हाडां ॥
 अल्पकालांत तेथेंच पुढां । दगडीवाडा ही ऊठला ॥ १४९ ॥
 दीक्षित आधींच पुण्यकिर्ति । भावार्थाची ओतीव मूर्ति ॥
 आंग्लभूमीचे यात्रेस जाती । तेथ रोविती निज बीज ॥ १५० ॥
 येथें श्रोते घेतील शंका । सोडूनि मथुरा काशी द्वारका ॥
 धर्म बाह्यजी आंग्ल भूमिका । परमार्थदायका कैसीपा ॥ १५१ ॥
 श्रोत्यांस शंका ही साहजीक । निरसितां ती वाटेल कौतुक
 विषयांतर घडेल अल्पक । क्षमा सकळिक करितील ॥ १५२ ॥
 काशी प्रयाग बदरिकेदार ॥ मथुरा वृंदावन द्वारकापूर ॥
 इत्यादि यात्रा पुण्य निकर । पदरीं पूर्वींच तयांचे ॥ १५३ ॥
 शिवाय वडिलांची पुण्याई । धन्य भाग्याची अपूर्वाई ॥
 सर्व पुर्वाजिताची भरपाई । जाहलें साई दर्शन ॥ १५४ ॥
 या दर्शना आदी कारण । प्राक्तनीचें पांगुळ पण ॥
 आंग्ल भूमींत असतां जाण । पाय निसरून जें आले ॥ १५५ ॥
 दिसाया दिसला जरी कुयोग । तरी परिपार्के गुरुपुण्ययोग ॥
 तेणें फळला सद्व्योग । अलभ्य संयोग साईचा ॥ १५६ ॥
 चांदोरकरांची गांठ पडली । साईची कीर्ती कर्णी आली ॥
 ह्मणती पहा दर्शन नव्हाळी । जाईल पांगुळीक तात्काळ ॥ १५७ ॥
 परी हा पायांचा लंगडेपणा । दीक्षित न मानीत उणेपणा ॥
खरा लंगडेपणा तो मना । घालवा ह्मणाले साईस ॥ १५८ ॥
 त्वचा रुधिर मांस हाडां । समुदाय नरदेहाचा सांगाडा ॥
 हा क्षणभंगूर संसार गाडा । पाय लंगडा राहो कीं ॥ १५९ ॥
एकोणीससे नऊ सन । महिना नोव्हेंबर तारीख दोन ॥
 दीक्षितांस तें पुण्यपावन । साई दर्शन आरंभीं ॥ १६० ॥

मग ते पुढें त्याचवर्षीं । पुनश्च गेले डिसेंबर मासीं ॥
 शिरडीस श्रीच्या पुनर्दर्शनासी । व्हावें रहिवासी मन झालें ॥ १६१ ॥
 काढावे पंचवीस शेअर । बांधावें एक पऱ्याचें छपर ॥
 यात्रेकरूस ही सोइस्कर । प्रथम विचार हा स्फुरला ॥ १६२ ॥
 पुढें बांधावा एक वाडा । ऐसा जाहला मनाचा धडा ॥
 पुढील वर्षींच मुहूर्त मेढा ॥ निक्षेप दगडासी पायाच्या ॥ १६३ ॥
 नऊ डिसेंबर तो दिन । बाबांचे घेतलें अनुमोदन ॥
 तोच सुमुहूर्त मानून । पायाबंधनसारिलें ॥ १६४ ॥
 बोलावून ही येणार नव्हे । ते दीक्षितांचे बंधूही तेथें ॥
 ते दिवशीं त्याच मुहूर्ते । आलेही होते आधींच ॥ १६५ ॥
 श्रीयुत दादासाहेब खापडें । पूर्वींच आले होते सडे ॥
 परवानगी मागतां बाबांकडे । कोण सांकडे त्यांला ॥ १६६ ॥
 परी खापडर्चाते घरीं जावया । दीक्षितांतें पाया घालावया ॥
 जाहल्या या आज्ञा उभयां । दहा डिसेंबर या दिनीं ॥ १६७ ॥
 आणखीं या दिवसाची महती । चावडीची जी शेजारती ॥
 तीही याच दिवसापासून करिती । परम भक्ति प्रीतियुत ॥ १६८ ॥
 पुढें सन एकूणीससैं अकरा । रामनवमीचो मुहूर्त बरा ॥
 साधूनि गृह प्रवेश संस्कारा । विधि पुरःसर सारिलें ॥ १६९ ॥
 पुढें श्रीमंत बुद्दींचा इमला । अलोट पैका खर्ची घातला ॥
 देहही बाबांचा तेथ विसवला । पैका लागला सार्थकीं ॥ १७० ॥
 वाडे झाले तीन आतां । जेथें पूर्वीं एकही नव्हता ॥
 आरंभीं साठ्यांचे वाड्याची उपयुक्तता । फारचि समस्तां जाहली १७१

आणिक एक या वाड्याची महती । आरंभीं याच स्थानावरतीं ॥
 फुलझाडांची बाग होती । निर्मिली निज हस्तीं बाबांनीं ॥ १७२ ॥
 बागेची या अल्प कथा । पुढील अध्यायीं येईल वर्णितां ॥
 हेमाड साई चरणीं माथा । ठेवी श्रोतां समवेत ॥ १७३ ॥
 वामन तात्या घडे पुरवित । साई समर्थ पाणी शिंपता ॥
 उखर जागीं बाग उठवित । पुढें ते गुप्त जाहले ॥ १७४ ॥
 पुढें औरंगाबादेपाशीं । चांद पाटील भेटलें त्यांसीं ॥
 लग्नाचिया वऱ्हाडासी । आले शिरडीसि मागुते ॥ १७५ ॥
 पुढें देवा दासाची भेट । पडली जानकी दासाची गांठ ॥
 गंगागीरांची दृष्टादृष्ट । मिळालें त्रिकुट शिरडींत ॥ १७६ ॥
 मोहिदीना सर्वे कुस्ती । तेथून मग पशिदी वस्ती ॥
 जडली डेंगळ्या लागीं भीती । भक्त भोंवती मिळाले ॥ १७७ ॥
 या सर्व कथा वार्ताचें कथन । होईल पुढील अध्यायीं श्रवण ॥
 आतां हेमाड साईसी शरण । घालीत लोटांगण अन्नन्य ॥ १७८ ॥

इति श्री संत सज्जन प्रेरिते । भक्त हेमाडपंत विरचिते ॥

साई समर्थ सच्चरिते । साई समर्थावतरणं

नाम चतुर्थाध्यायः

श्री सद्गुरु साई नाथार्पणमस्तु शुभंभवतु ॥

